

IT-TENUR NIKOLÒ BALDACCHINO



Nicholas Vassallo D.Litt.

Fost is-Sigġiwin maghrufa għandna bosta nies li għamlu isem għalihom u kisbu għieh nazzjonali bil-kitba tagħhom. Għandna wkoll oħrajn li nisgu b'sengħa kbira ħsibijiethom fi vrus u taqbil li aktar ma tismagħhom jew taqrahom aktar tħossok titqanqal u tissehher bi ġmielhom. Fosthom, ta' min isemmi lil Karmenu Vassallo, lil patri Ġużè Delia u lil Pawlu Aquilina. Min minna ma jhossux kburi meta nisimġhu jindaqq u jitkanta l-innu tas-Sigġiewi "Rahal Twelidi" jew meta naqraw xi waħda mil-legġendi ta' Patri Delia? M'hemmx dubju li kitbiethom huma għalina u għall-Maltin kollha wirt kulturali li jagħmel għieh lilhom, lilna u lil artna.

Izda s-Sigġiewi għandu wkoll wild iehor li jisthoqqlu l-ogħla għieh bħall-kittieba u l-poeti; wild li, għalkemm f'ħajtu kien magħruf kemm f'Malta kif ukoll f'bosta pajjiżi u kontinenti oħrajn, ismu lllum m'għadux jissemma' daqshekk sikwit b'ħalma kien bejn is-snin għoxrin u hamsin tas-seklu l-ieħor meta, l-aktar hawn Malta, ma kontx tiftaħ gazzetta li ma taqrax dwaru. Qed ngħid għal Nikola Baldacchino, tenur ta' fama internazzjonali, magħruf l-aktar bħala Nicolò għalkemm il-Qriema u s-Sigġiwin aktar kienu jafuh bħala Kolinu. Jista' jkun li l-fama tiegħu majnat l-aktar minhabba li f'dawk is-snin ma kinetx haġa faċli li jsiru recordings ta' siltiet klassiċi u operistiċi. Infatti s'issa għad ma kellix xorti nsir naf b'xi CD jew recording tiegħu. Bil-ġmiel ta' lehnu saħħar 'il dawk kollha li kienu jhobbu l-opri u l-festi; fahħruh kotra kbira ta' gazzetti kemm Maltin kif ukoll barranin, bħalma għamlu wkoll il-BBC u stazzjonijiet tar-radju ta' bosta pajjiżi oħrajn.

Nicolò (kif kien iħobb jiffirma hu) twieled is-Sigġiewi fit-3 t'Ottubru 1895, bin it-tabib Ġakbu Baldacchino u Ġiuseppina Orland. Ta' età zġhira, aktarx meta kien għadu tarbija, il-familja tiegħu marret toqgħod Hal Qormi peress li missieru kien nominat tabib tal-Gvern hemmekk. Sa minn ċkunitu missieru baġhtu jitharreg fil-vuċi taht id-direzzjoni ta' Maestro Paolino Vassallo li, wara xi snin jistudja u jipprattika l-mużika f'Parigi, waqqaf f'Malta konservatorju fejn trawmu bosta mill-mużiċisti Maltin tas-seklu għoxrin. Wara Baldacchino kompli jistudja taht id-direzzjoni ta' Matteo Adernò, Maestro Kataniż. Minkejja li xi sorsi jsostnu li Baldacchino, bejn l-1917 u l-1921,

kien jistudja Milan, aktarx li għall-ewwel huwa studja Catania fejn Adernò kellu l-konservatorju. Infatti f'dik il-belt taht Adernò tharrġu wkoll it-tenuri Franco Lo Giudice u Giulio Crimi, it-tnejn minn Paternò qrib Catania. Adernò kien ukoll għalliem tas-sopran Sara Scuderi ukoll minn Catania fejn iddebuttat fit-Teatru Bellini fl-1925. L-istess sorsi jgħidulna li Nicolò, fil-fatt iddebutta fit-teatru (Regina) Margherita ta' Caltanissetta fejn interpreta l-parti ta' Edgardo f'*Lucia di Lammermoor* fl-1919. Il-ġurnali Sqallin kellhom kummenti mill-isbaħ għal Baldacchino għax, naturalment, kienu jqisuh bħala l-benjamin tagħhom. Għalhekk hemm hafna x'juri li aktarx huwa mar u kompli jitharreġ fil-*bel canto* f' Milan wara l-1921.

Sentejn wara insibuh Malta u mill-ewwel beda l-karriera tiegħu bil-kbir tant illi fl-istaġun 1921-22, interpreta partijiet importanti fl-opri: *Cavalleria Rusticana*, *Aida*, *Ernani*, *I Pagliacci*, *Carmen* u *Loreley* ta' Catalani; kollha xoghlijiet li jvarjaw mirromantiċiżmu għall-veriżmu u għalhekk jinhtieġu hila mill-aqwa kif ukoll vuċi melodika u soda. Madankollu għalkemm kien għadu fil-bidu tal-karriera, it-tenur Baldacchino bil-ġmiel ta' leħnu għaġġeb u saħħar għal warajh l-udjenza tat-Teatru Rjal minkejja li fil-cast miegħu kellu wkoll fost l-aqwa kantanti barranin. Kien staġun li fih Nicolò għamel isem – jekk dan kien meħtieġ – kemm mal-Maltin kif ukoll barra minn xtutna.

Minn hemm 'il quddiem l-unuri u l fama għal Baldacchino ma naqsu qatt. Kull darba li jkun ser ikanta fit-Teatru Rjal kien jiġbed udjenzi numerużi u jaqla' akklamazzjonijiet fit-tul hekk li fl-aħħar tal-istaġun operistiku d-direzzjoni tat-teatru ddecidiet li ttella' serata apposta ad unur tiegħu, serata li qegħditu fuq l-oghla pediċtall minkejja l-età relativament zġhira tiegħu. B'hekk meta dik is-sena stess Nicolò reġa' lura Milan mill-ewwel kien skritturat biex ikanta fit-Teatru Nazzjonali ta' Ateni seba' opri differenti fosthom uhud mill-aktar impenjattivi bħal *Aida*, *Il Trovatore* u *Tosca*. It-tenur Baldacchino ma kien jaqta' qalbu minn xejn għax kien zġur minnu nnifsu: il-



lirika kienet ħajtu u kienet f'demmu; fuq kollox ma kienx imkabbar. Huwa kellu repertorju vast li kien jġibed il-gosti ta' kulhadd; b'hekk kien imfittex mill-imprezarji tat-teatri.

Fis-snin ta' wara nsibuh ikanta fi Smirne u Istanbul, it-Turkija, u f'bosta bliet mal-Italja kollha -- minn Turin sa Venezja, minn Milan sa Reggio Calabria. Kien hemm ukoll drabi meta kien imsejjaħ biex, f'affari ta' ftit jiem jissostitwixxi xi tenur iehor li minħabba mard ma setax jinterpreta l-parti, bħal meta f'Marzu tal-1923 ha post il-prim tenur f'*La Forza del Destino*. L-ghada, imbagħad, kanta parti ewlenija f'*Lucia di Lammermoor*. Izda, bħalm'ghedna,

Nicolò Baldacchino dejjem hareġ bl-unuri u qala' l-oġhla tiffhir kemm mill-pubbliku kif ukoll mill-ġurnali għax barra milli kien tenur mill-aqwa kien ukoll attur dizinvolt; kien tassew ġentlom u umli. Nicolò ma kienx jagħmel għall-flus u għalhekk kien imfittex ħafna mid-diretturi ta' bosta teatri li, jgħidilna l-ħabib t'ibnu Ġuzè Cardona, aktarx kienu jabbużaw mis-sens ta' ġenerozità u irġulija tiegħu.

Għall-aħħar tal-1924 reġa' lura Malta u mill-ġdid kien mitlub ikanta fit-Teatru Rjal, did-darba fl-opri *Andrea Chénier* u *Tosca*. B'hekk, minkejja l-kompetizzjoni ta' bosta kantanti lirici barranin l-aktar Taljani, nistgħu nġhidu minn hemm 'il quddiem huwa inġħata post permanenti fit-Teatru Rjal fejn, wara ż-żwieġ tiegħu ma' Michelina Orland fl-1928, Nikol Baldacchino kanta għall-istaġun kollu 1928-29. Fl-istaġun ta' wara kompli zied opri oħrajn fir-repertorju tiegħu, fosthom *Gianni Schicchi* (li filha interpreta żewġ partijiet differenti, it-tnejn ta' baritonu) u l-opra *Tanhauser*. It-tenur Baldacchino kien ihobb jimpika miegħu innifsu biex jitgħallem u jinterpreta partijiet godda li ma jkun kanta qatt qabel: xi sentejn wara kanta l-parti tal-prinċep Vasily Shuisky f'*Boris Godunov* tal-kompożitur Russu Mussorgsky u aktar tard ha sehem f'*Il Piccolo Marat* ta' Mascagni.

Kien minħabba f'hekk li l-pubbliku tant kien jġri warajh! F'Marzu 1940 kanta għall-aħħar darba fit-Teatru Rjal qabel ma t-teatru gġarraf f'attakk mill-ajru f'April 1942.

Sadattant bosta Maltin li qatt ma kellhom ix-xorti jitgħaxxu b'lehen it-tenur Baldacchino





Mix-xellug, Oreste Chircop, Nicolò u Mro A. Muscat Azzopardi.

fit-teatru, hafna drabi kienu jimlew il-knejjes fil-jiem tal-festa tal-patron jew patruna taghhom, jistennewh ikanta l-antifona ghax hu xejn ma kien jistmerr ikanta fil-festi tal-Maltin. Ghalkemm mhux maghruf jekk Nicolò qattx kanta fil-festa ta' San Nikola, nahseb li ma setax jonqos li jkanta wkoll fil-festa ta' raħal twelidu f'għieh il-qaddis tiegħu. Baldacchino kien ukoll l-ewwel Malti li qatt kanta fuq il-BBC meta ntagħżel biex jjehu sehem f'kuncert li semghuh ukoll bosta Maltin fuq ir-radju.

Meta mbagħad bdiet tinhass li ser tfaqqa' l-gwerra bejn Malta u l-Italja u għalhekk il-kantanti Taljani tal-opri nqatgħu għal kollox mit-Teatru Rjal, twaqqfet fi gżiritna l-Malta Amateur Theatrical Company (MATC). Baldacchino ingħata rwol daqstant iehor importanti fil-qasam muzikali meta l-fundatur tal-MATC, Vincenzo Bugeja, talbu jgħin iħarreg lill-allievi; Bugeja għażlu wkoll bhala konsulent tiegħu u direttur tal-palk, xhieda qawwija tal-istima li Nikol Baldacchino kien igawdi fost l-elite tal-muzika f'Malta. Hawn tajjeb wiehed isemmi li din ma kinetx l-ewwel okkazzjoni li hu għallem kantanti promettenti Maltin fil-lirika. Fis-snin tletin, meta ma kienx ikun impenjat fit-teatru, aktarx kont issibu jħarreg fil-kant, fid-dar tiegħu il-Hamrun, zghazagh imħajrin jaqbd u l-karriera tiegħu. Fost dawn insibu lit-tenur Oreste Chircop li, kull meta tkellem fuqu dejjem wera rikonoxximent lejħ. Huwa stess jistqarr: "Jiena nista' ngħid li l-karriera tiegħi nafha l-ewwelnett lilu" ghax kien proprju Nikol Baldacchino li skopra l-vuċi tiegħu. Daqstant iehor ihossu kburi

wkoll it-tenur Paul Asciak li ta' 'l fuq minn sittin sena, mbaġħad kellu x-xorti jħarreg lil Joseph Calleja . Minn dan wiehed jista' jifhem kemm Nikola Baldacchino kien għalliem tajjeb u dedikat, kantant li t-talenti li rċieva hu qatt ma żammhom għalih iżda dejjem għażel li jgħaddihom lil haddiehor għax dejjem emmen li l-Maltin huma kapaci daqs kull nazzjon oħra f'dan il qasam ukoll.

Wara li fis-Sena tal-Muzika l-Posta ta' Malta harġet bolla ddedikata lilu, ir-raħal tagħna wkoll, bħal Hal-Qormi, semma triq għal Nicolò Baldacchino. Kien tassew jixraq għax it-tenur Baldacchino għolla l-gieħ ta' raħalna u ta' Malta u ferraħ lil dawk kollha li semgħu leħnu. Iżda bħal donnu waqaf kollox hemm. Żgur li s-Sigġiwin jaqblu illi Nikol Baldacchino jixraq aħjar u lesti jikkonkorru bi ħgarhom biex lilu ukoll isirli monument xieraq f'xi wahda mil-pjazez ewlenin tagħna. B'hekk il-ġenerazzjonijiet ta' warajna jibqgħu jgħozzu t-tifkira ta' wiehed minna li hadem bis-shih biex irawwem f'qalb u f'moħħ il-Maltin l-arti u l-kultura ta' żminijietu.

(Ħajr lis-Sur Joe Vella Bondin tat-tagħrif siewi kif ukoll tar-ritratt ta' Nicolò Baldacchino 30/4/22u lis-Sur Andrew Sapiano).

TAGĦLIM TAL-MUŻIKA MINGĦAJR ĦLAS

Dawk il-ġenituri li jixtiequ jibagħtu lit-tfal tagħhom biex jitgħallmu l-mużika, teorija u Prattika, jkellmuna sabiex sal-bidu ta' Settembru jkunu rreġistrati għand is-Segretarju tal-Kazin.

Isem: Kunjom:

Indirizz:

Età: Firma tal-ġenitur: